

بیٹیوں کی وراثت کے معاشرتی مسائل اور ان کا حل قرآن و سنت کی روشنی میں

احمد رضا*

سید وحید احمد**

Abstract

In Islam bringing up girls is strongly appreciated. Prophet Muhammad (SAW) promised the one who brings up their girls properly that he would accompany him in paradise. To understand why the noble Prophet Muhammad, peace and blessings be upon him, empathized the well bringing up of girls we have to know that in the Arabic society before Islam, fathers used to feel disgraced when a daughter is born to him. They used to bury the girl alive to get rid of the shame. They considered the daughter as inferior to the son. In fact, only few of them were a bit fair to girls. Fighting such an unfair attitude was one of the main issues in Islam that came with the major concept of equality between all races, “An Arab is not better than a non-Arab and a non-Arab is not better than an Arab”. To fulfill this concept Islam had to fight sex discrimination. Islam fought this discrimination in various ways in which Islam ensured the rights of women whether as a mother, wife or daughter. This article deals with the social issues of daughter’s inheritance. We highlighted these problems and suggested the resolutions in this article.

Keywords: Inheritance, Daughters, Social Issues, Resolutions.

موضوع کا تعارف:

اسلامی تعلیمات کی روشنی میں مرد اور عورت بہ حیثیت انسان برابر ہیں۔ اللہ تعالیٰ کی بارگاہ میں ان کے دائرہ کار اور معاشرتی کردار مختلف ہونے کے باوجود اجر و ثواب اور تقویٰ و پرہیزگاری کے اعتبار سے درجات میں کوئی فرق نہیں ہے۔ اسلام نے مرد کو اس کے فرائض اور ذمہ داریوں کے ساتھ ساتھ مقام و مرتبے میں دنیاوی اعتبار سے عورت پر فوقیت دی ہے جب کہ اس کے ساتھ ساتھ اس پر لازم قرار دیا ہے کہ وہ عورت کو اس کے تمام ترمذہبی، سماجی، معاشی، سیاسی اور اخلاقی حقوق فراہم کرے۔ انہی حقوق میں سے ایک جائیداد اور اموال کی وراثت میں عورت کا حق وراثت ہے جو انتہائی اہمیت کا حامل ہے لیکن عورت کو یہ حق آسانی سے نہیں ملتا۔ سماجی سطح سے اپنے حق وراثت کے حصول میں مختلف قسم کی مشکلوں سے پالا پڑتا رہتا ہے۔ سال ہا سال عدالتوں اور پینچائٹوں کے چکر کاٹنے پڑتے ہیں اور اسی میں عمر تمام ہو جاتی ہے۔

*اسٹنٹ پروفیسر، شعبہ فکر اسلامی تاریخ و ثقافت، علامہ اقبال اوپن یونیورسٹی، اسلام آباد۔

**استاذ و عوۃ اکیڈمی، بین الاقوامی اسلامی یونیورسٹی، اسلام آباد۔

ان مسائل کے حل کیلئے صاحبان علم و اختیار کو خصوصی توجہ دینے اور عملی اقدام کرنے کی اشد ضرورت ہے۔ زیر نظر مقالہ میں بیٹیوں کے حقوق وراثت قرآن و سنت کی روشنی میں ہم نے بیان کیے ہیں اور حقوق وراثت کے حصول میں درپیش معاشرتی مسائل زیر بحث لائے ہیں۔ مقالہ کے اختتام پر نتائج و سفارشات بھی مرتب کی ہیں۔ بیٹیوں کو حق وراثت کے حصول میں کون کون سے معاشرتی مسائل درپیش ہیں اور ان کا حل کیا ہے؟ مقالہ ہذا قرآن و سنت اور فقہ اسلامی کی تعلیمات کی روشنی میں مرتب کیا گیا ہے۔ اس کا اسلوب بیانیہ ہے اور موقع و محل اس میں تجزیہ و تنقید شامل ہے۔

انسانیت کی بقاء کا مدار:

حضرت آدم علیہ السلام اور بی بی حوا سلام اللہ علیہما کے مبارک جوڑے کے زمین پر آباد ہونے کے بعد نسل انسانی کی افزائش کا سلسلہ شروع ہوا تو انسانوں کا ایک جہان آباد ہو گیا۔ ارشاد باری تعالیٰ ہے:

يَا أَيُّهَا النَّاسُ اتَّقُوا رَبَّكُمُ الَّذِي خَلَقَكُمْ مِنْ نَفْسٍ وَاحِدَةٍ وَخَلَقَ مِنْهَا زَوْجَهَا وَبَثَّ مِنْهُمَا رِجَالًا كَثِيرًا وَنِسَاءً¹

”اے لوگو اپنے رب کی ناراضگی سے ڈرو جس نے تمہیں ایک جان سے پیدا کیا اور اسی سے اس کا جوڑا پیدا کیا اور ان دونوں سے کثیر تعداد میں مردوں اور عورتوں کو زمین پر پھیلا دیا۔“
 کرہ ارض پر انسان کی بقاء اور سلامتی کا تعلق افزائش نسل سے ہے جس کا انتظام اللہ تعالیٰ نے نکاح کے ذریعہ کیا ہے۔ نکاح کے بعد زوجین کے ملاپ سے اولاد کی نعمت حاصل ہوتی ہے جو دنیاوی زندگی کی زینت ہے۔ ارشاد باری تعالیٰ ہے:

الْمَالُ وَالْبَنُونَ زِينَةُ الْحَيَاةِ الدُّنْيَا²

”مال اور بیٹے دنیاوی زندگی کی زینت ہیں۔“

¹ النساء: 1

² آلکہف: ۳۶

بیٹیوں کو درگور کرنے کی رسم کا خاتمہ:

اسلام کی آمد سے قبل بیٹا اور بیٹی میں فرق کیا جاتا تھا۔ خاص طور پر بیٹیوں سے بہت نا انصافی کی جاتی تھی۔ ان کی پیدائش کو ذلت کا باعث سمجھا جاتا تھا اور انھیں زندہ درگور کر کے زندگی کی نعمت سے ہی محروم کر دیا جاتا تھا۔ اس حقیقت کی نقاب کشائی قرآن مجید یوں فرما رہا ہے:

وَإِذَا الْمَوْؤُودَةُ سُوءٌ لَكَ بِأُخْتِكِ ذَنْبٌ قُتِلَتْ³

”اور جب زندہ درگور کی جانے والی جان سوال کیا جائے گا کہ اسے کس گناہ کی پاداش میں قتل کیا گیا۔“
عرب معاشرہ میں بیٹیوں کو زندہ درگور کرنے کی رسم کا آغاز قیس بن عاصم تمیمی نے کیا⁴۔ علامہ سیوطی نے لکھا ہے کہ مشرف بہ اسلام ہونے کے بعد قیس بن عاصم نے رسول اللہ ﷺ کے سامنے اپنی بارہ یا تیرہ بیٹیوں کو زندہ درگور کرنے کا اعتراف کیا⁵۔ امام رازی کے مطابق عرب معاشرہ میں یہ ظالمانہ رسم کندہ، تمیم اور قریش کے قبائل میں عام تھی⁶۔ اسلام نے اس جیسی کئی برائیوں کا ہمیشہ کے لیے خاتمہ کر دیا۔ ہر انسانی جان کو برابری کی بنیاد پر حق حیات عطا کیا اور یہ حق سلب کرنے والے کو سخت وعید سناتے ہوئے دنیا و آخرت کی سزا کا مستحق قرار دیا۔
فرمان نبوی ﷺ ہے:

ان الله حرم عليكم عقوق الامهات وواد البنات⁷

”اللہ نے تم پر ماؤں کی نافرمانی کرنا اور بیٹیوں کو زندہ دفن کرنا حرام کر دیا ہے۔“

اولاد سے حسن سلوک کی نبوی تعلیمات:

بیٹا بیٹی اللہ تعالیٰ کی نعمت و رحمت ہیں اور اس کی قدر شناسی اور شکر والدین پر واجب ہے۔ اسلام میں بیٹا بیٹی سے ہر معاملہ میں انصاف اور محبت، ان کی اچھی تعلیم و تربیت اور ان سے حسن سلوک کا حکم قرآن و سنت میں موجود ہے۔ اللہ تعالیٰ نے نبی کریم ﷺ کو چار بیٹیاں عطا کیں۔ آپ ﷺ نے ان سے عظیم شفقت و محبت کی اور

³ التکویر: ۸، ۷

⁴ امام قرطبی، ابو عبد اللہ محمد بن احمد، الجامع لاحکام القرآن، (ایران: انتشارات ناصر خسرو، ایران، ۱۳۹۸ھ)، ۱۰: ۲۳۳

⁵ علامہ سیوطی، جلال الدین، الدر المنثور فی التفسیر بالمأثور، (بیروت: دار المعرفہ، ۱۳۱۸ھ)، ۱۰: ۳۲۰

⁶ امام بخاری، ابو عبد اللہ محمد بن اسماعیل، الجامع الصحیح، (کراچی: قدیمی کتب خانہ، ۱۳۹۸ھ)، ۲: ۷۷۷

⁷ امام ترمذی، ابو عیسیٰ محمد بن عیسیٰ، سنن ترمذی، (لاہور: مکتبہ رحمانیہ، ۱۴۰۲ھ)، ۲: ۱۳

ان کی مثالی تعلیم و تربیت کر کے عالم انسانیت کے لیے اسوہء حسنہ قائم کیا۔ آپ ﷺ نے بیٹیوں کی اچھی پرورش، تعلیم و تربیت اور ان کے نکاح و بیاہ کے فرائض سے سبکدوش ہونے والے والدین اور سرپرستوں کو جنت میں اپنی رفاقت کی بشارت عطا فرمائی۔ اس بابت نبی کریم ﷺ کے چند ارشادات پیش خدمت ہیں، ملاحظہ فرمائیں:

من عال جاريتين دخلت انا وهو الجنة كهاتين و اشار باصبعة⁸

”جس شخص نے دو بیٹیوں کی پرورش کی تو میں اور وہ شخص جنت میں اس طرح داخل ہوں گے۔

آپ ﷺ نے اپنی دو انگلیوں کو ملا کر اشارہ کر کے سمجھایا۔“

من ابتلى بشئى من البنات فصبر عليهن كن حجابا من النار⁹

”جس شخص کی بیٹیوں کے ذریعہ آزمائش کی گئی اور اس نے اس پر صبر کیا تو بیٹیاں اس کے لیے جہنم سے

حجاب ہو جائیں گی۔“

من عال ابنتين او اختين او خالنتين او عمتهن او جدتين فهو معى فى الجنة كهاتين وضع

اصبعه السبابة¹⁰

”جس شخص نے دو بیٹیوں یا دو بہنوں یا دو خالائوں یا دو پھوپھیوں یا دو دادیوں کی پرورش کی تو وہ میرے

ساتھ جنت میں اس طرح ہو گا، اور آپ ﷺ نے اپنے ہاتھ کی انگلیوں کو ملا لیا۔“

من كانت له انثى فلم يئدها ولم يهنها ولم يوثر ولده عليها يعنى الذكور ادخله الله

بها الجنة¹¹

”جس شخص کی بیٹی ہو اور وہ اسے نہ تو زندہ درگور کرے، نہ ہی حقیر سمجھے اور نہ ہی مذکر اولاد کو اس پر

ترجیح دے تو اللہ اسے اس بیٹی کے سبب جنت میں داخل کرے گا۔“

⁸ امام احمد بن حنبل، مسند احمد، (بیروت: دار المعرفہ، ۱۴۲۲ھ)، ۶: ۲۳۶

⁹ اسمیثی، نور الدین علی بن ابی بکر، مجمع الزوائد، (بیروت: دار الکتب العربی، ۱۴۰۲ھ)، ۸: ۱۶۰

¹⁰ علاؤ الدین علی المتقی، کنز العمال، (بیروت: مؤسسة الرسالہ، ۱۴۰۵ھ)، ۱۶: ۴۳۷، حدیث: ۴۵۳۶۲

¹¹ امام احمد بن حنبل، مسند احمد، (بیروت: دار المعرفہ، ۱۴۲۲ھ)، ۶: ۲۳۶

عصر حاضر میں بیٹیوں سے وراثت میں ناانصافی:

آج پوری دنیا میں علوم و فنون کا چرچا ہے لیکن اس کے باوجود بیٹیوں کے ساتھ جس طرح ناانصافی ہوتی ہے اسے دیکھ کر زمانہء جاہلیت کی یاد آجاتا ہے۔ آج بھی مسلم معاشروں میں مسلم خاندانوں میں بیٹیوں کو تعلیم سے محروم کیا جاتا ہے۔ ان کے علاج معالجہ پر توجہ نہیں دی جاتی۔ بیٹیوں کو بیٹیوں پر فوقیت دیکر ان کی دل شکنی کی جاتی ہے۔ ان کی رضا و خوشی نظر انداز کر کے ان کی زبردستی شادی کر دی جاتی ہے اور انھیں حق وراثت سے بھی محروم کیا جاتا ہے۔

وطن عزیز پاکستان کے صوبہ پنجاب اور صوبہ سندھ کے بیشتر علاقوں میں باپ اپنی بیٹیوں کو ان کی شادی کے موقع پر ہی کچھ زیورات اور گھریلو سامان دے کر حق وراثت سے محروم کر دیتا ہے اور یہ بھی نصیحت کرتا ہے کہ میری وفات کے بعد بھائیوں سے جائیداد طلب نہ کرنا۔ یہ بھی ایک حقیقت ہے کہ جائیداد کی لالچ میں عورتوں کو قتل کر دیا جاتا ہے۔

صوبہ خیبر پختونخوا کے بعض خاندانوں میں لڑکوں کی موجودگی میں لڑکیاں وارث بن ہی نہیں سکتیں۔ باپ کی جائیداد سے لڑکیوں کے لیے غیر منقولہ جائیداد حاصل کرنے کا کوئی رواج نہیں ہے۔ نیز بیواؤں کے لیے الگ سے وراثت کا کوئی تصور عملاً موجود نہیں ہے۔ عموماً انہیں جائیداد میں وارث کی حیثیت سے قبول ہی نہیں کیا جاتا۔

صوبہ بلوچستان کے کچھ علاقوں میں لڑکیوں میں جائیداد تقسیم تو ہوتی ہے لیکن اس کا تمام کنٹرول ان کے سر پرستوں کے ہاتھ میں ہوتا ہے۔ ان علاقوں میں خواتین والد کی جائیداد میں سے حصہ لے سکتی ہیں لیکن عملاً اسے ساج قبول نہیں کرتا، اس لیے انہیں اپنے حصے سے دست بردار ہونا پڑتا ہے۔ بیواؤں کی جائیداد ہتھیانے کے لیے انہیں ان کی مرضی کے بغیر سسرال میں ہی کسی سے دوبارہ شادی کرنے پر مجبور کیا جاتا ہے۔

بیٹیوں کو وراثت سے محروم کرنے کے معاشرتی طریقے:

بیٹیوں کو وراثت سے محروم کرنے کے لیے ہمارے معاشرہ میں متعدد طریقے رائج ہیں۔ جن کی تفصیل

حسب ذیل ہے:

قرآن سے شادی:

بیٹیوں کو وراثت سے محروم کرنے کا ایک طریقہ قرآن مجید سے شادی کرنا ہے۔ قرآن مجید کو آڑ بنا کر بیٹیوں کے انسانی حقوق سلب کرنے کی مذموم کوشش کی جاتی ہے۔ مال و جائیداد کی وراثت سے محروم کرنے کے

لیے یہ مکروہ ترین عمل کیا جاتا ہے اور اس کو متبرک اور مقدس خیال کیا جاتا ہے۔ جاگیر دار اور وڈیرے اپنے خاندان میں کسی مناسب مہر کی عدم دستیابی کی صورت میں اپنی بیٹیاں قرآن سے بیاہ دیتے ہیں اور قرآن سے شادی کے نام پر اس سے نکاح کا حق معاف کر لیتے ہیں۔ پھر ساری عمر وہ لڑکی اکیلی زندگی گزارنے پر مجبور ہو جاتی ہے۔ ہائے افسوس یہ مکروہ اور توہین آمیز کام کیا جاتا ہے اور اس پر ندامت و شرمندگی بھی محسوس نہیں کی جاتی۔ ایسے لوگوں کو یاد رکھنا چاہیے کہ قرآن مجید اللہ تعالیٰ کا کلام ہے۔ قرآن معاشرتی نا انصافیوں کو ختم کرنے کی تعلیمات دیتا اور انسانوں کو ان کے انسانی و فطری حقوق عطا کرتا ہے۔ قرآن مجید بیٹیوں کے اولیاء کو ان کی شادی کرنے کا حکم دیتا ہے۔ ارشاد باری تعالیٰ ہے:

و انكحوا الایاھى منكم والصالحین من عبادكم و اما نكم ان یكونوا فقراء یغنیهم
اللہ من فضلہ واللہ سمیع علیہ¹²

”اور تم میں سے جو بے نکاح ہوں ان کے نکاح کرادو۔ اور تم اپنے نیک غلاموں اور باندیوں کے نکاح بھی کرادو۔ اگر وہ مفلس ہوئے تو اللہ انہیں اپنے فضل سے غنی کر دے گا اور اللہ وسعت والا علم والا ہے۔“
قرآن مجید میں بیٹیوں کو وراثت سے مقررہ حصہ دینے کا قطعی حکم دیا گیا ہے۔ ارشاد باری تعالیٰ ہے:

يُوصِيكُمُ اللّٰهُ فِيْ اَوْلَادِكُمْ لِلذَّكَرِ مِثْلُ حَظِّ الْاُنثٰى فَاِنَّ كُنَّ نِسَاۗءً فَوْقَ اٰثْنَتَيْنِ فَلَهُنَّ ثُلُثَا
مَا تَرَكَ وَاِنْ كَانَتْ وَاَحَدَةً فَلَهَا النِّصْفُ¹³

”اللہ تمہیں تمہاری اولاد کے بارے میں حکم دیتا ہے کہ لڑکے کا حصہ دو لڑکیوں کے برابر ہے۔ اگر لڑکیاں دو یا دو سے زائد ہوں تو ان کیلئے میت کے ترکہ میں سے دو تہائی حصہ ہے اور اگر وارث صرف ایک لڑکی ہی ہو تو اس کیلئے کل ترکہ میں سے آدھا حصہ ہے۔“

قرآن مجید کی اس آیہ مبارکہ سے بیٹی کے لیے والدین کی میراث سے حصہ وراثت پانے کی تین صورتیں بالکل واضح ہو جاتی ہیں جن کی تعمیل فرض ہے۔

i. بیٹی کی موجودگی میں بیٹی کا حصہ وراثت ایک گنا ہو گا۔

¹² النور: ۳۴

¹³ النساء: ۱۱

بیٹیوں کی وراثت کے معاشرتی مسائل اور ان کا حل قرآن و سنت کی روشنی میں

- ii. اگر میت کی وراثت صرف بیٹیاں ہوں اور ان کی تعداد دو یا دو سے زائد ہو تو ان کیلئے میت کے ترکہ سے دو تہائی حصہ ہے جو ان میں برابر تقسیم ہو گا۔
- iii. اگر میت کی وراثت صرف ایک ہی بیٹی ہو تو اسے کل ترکہ میں سے نصف حصہ ملے گا۔

پسند کا حق سلب کرنا:

بیٹیوں کے حق وراثت دبانے کا ایک طریقہ ہمارے معاشرہ میں یہ بھی مروج ہے کہ ان کی شادی ان کی رضا اور پسند کے خلاف خاندان یا غیر از خاندان ایسی جگہ کر دی جاتی ہے کہ وراثت کا مطالبہ ہی نہ ہو سکے۔ اسلام جس طرح مردوں کو وراثت کے ساتھ پسند کی شادی کی اجازت دیتا ہے اسی طرح عورتوں کو بھی حیا اور پاکیزگی کے ساتھ اپنا جیون ساتھی منتخب کرنے کا پورا حق دیتا ہے۔ نکاح و بیاہ کے معاملہ میں عورت کی رضا اور پسند کس قدر اہمیت کی حامل ہے اسے ہم رسول اللہ ﷺ کی احادیث مبارکہ میں دیکھ سکتے ہیں۔

حضرت ابو ہریرہؓ بیان کرتے ہیں:

أَنَّ النَّبِيَّ صَلَّى اللَّهُ عَلَيْهِ وَسَلَّمَ قَالَ لَا تَنْكِحِ الْأَيِّمَ حَتَّى تَسْتَأْمَرَ وَلَا تَنْكِحِ الْبَكْرَ حَتَّى تَسْتَأْذِنَ قَالُوا يَا رَسُولَ اللَّهِ وَكَيْفَ إِذْهَاهَا؟ قَالَ أُنْ تَسْكُتُ¹⁴

”نبی ﷺ نے فرمایا شوہر دیدہ عورت سے مشورہ کیے بغیر اس کا نکاح نہ کیا جائے اور کنواری کی اجازت کے بغیر اس کا نکاح نہ کیا جائے۔ صحابہ نے عرض کیا کنواری کی اجازت کس طرح ہوگی؟ آپ ﷺ نے فرمایا اس کی خاموشی سے۔“

حضرت خنساء بنت حذافہ بیان کرتی ہیں کہ جب وہ بیوہ ہوئیں تو ان کے والد نے ان کا نکاح ان کی مرضی کے بغیر کر دیا اور یہ نکاح انھیں پسند نہیں تھا۔ انہوں نے رسول اللہ ﷺ سے اس معاملہ کی شکایت کی تو آپ ﷺ نے اس نکاح کو رد کر دیا۔¹⁵

صحیح مسلم میں حضرت عبد اللہ بن عباسؓ سے روایت ہے:

أَنَّ النَّبِيَّ صَلَّى اللَّهُ عَلَيْهِ وَسَلَّمَ قَالَ الْأَيِّمُ أَحَقُّ بِنَفْسِهَا مِنْ وَلِيِّهَا وَالْبَكْرُ تُسْتَأْذَنُ فِي نَفْسِهَا وَإِذْهَاهَا صَمَاتُهَا رَوَاهُ مُسْلِمٌ¹⁶

¹⁴ امام بخاری، الجامع الصحیح، کتاب النکاح، باب لا ینکح الأب و غیرہ البکر و الثیب إلا برضاها

¹⁵ امام بخاری، الجامع الصحیح، کتاب النکاح، ایضاً

¹⁶ امام بخاری، الجامع الصحیح، کتاب النکاح، باب استئذان الثیب فی النکاح بالنطق و البکر بالسکوت

”نبی ﷺ نے فرمایا شوہر دیدہ عورت اپنے سر پرست کے مقابلہ میں اپنی جان کی زیادہ حق دار ہے اور کنواری سے اس کی مرضی پوچھی جائے گی، اور اس کی رضامندی کی علامت اس کی خاموشی ہے۔“

ہمارے معاشرے میں بیٹیوں کا حق پسندیوں بھی سلب کیا جاتا ہے کہ جاگیر دار خاندانوں میں لڑکیوں کی شادیاں ان کی رضامندی کے بغیر ہی تیا زاد، چچا زاد اور ماموں زاد بھائیوں سے کی جاتی ہیں تاکہ وراثت کے ذریعے ان کی زمینیں خاندانوں سے باہر نہ جاسکیں۔

شادیوں پر اسراف:

موجودہ دور میں بیٹیوں کے حق وراثت کو سلب کرنے کا یہ طریقہ بھی رائج ہے کہ ان کی شادی پر بے جا اسراف اور نمود و نمائش کرنے کے بعد انھیں یہ باور کرایا جاتا ہے کہ شادی میں اتنا خرچہ ہو گیا ہے لہذا ان کا وراثت میں کوئی حصہ نہیں بنتا۔ چنانچہ باپ کی وفات کے بعد وہ اپنے بھائیوں سے وراثت کا مطالبہ بالکل نہ کریں۔ ایسے لوگوں کو جو حقداروں کو ان کے حق وراثت سے محروم کرتے ہیں سخت وعید سنائی گئی ہے۔

ارشاد باری تعالیٰ ہے:

وَمَنْ يَعْصِ اللَّهَ وَرَسُولَهُ وَيَتَعَدَّ حُدُودَهُ يُدْخِلْهُ نَارًا خَالِدًا فِيهَا وَلَهُ عَذَابٌ مُّهِينٌ¹⁷

”اور جس نے اللہ اور اس کے رسول ﷺ کی نافرمانی کی اور اللہ کی مقررہ حدود سے تجاوز کیا تو اللہ اسے جہنم داخل کریگا اور وہ شخص ہمیشہ اس میں رہے گا اور اس کے لیے ذلت کا عذاب مقرر ہے۔“

معمولی تحائف:

بیٹیوں کو حق وراثت سے محروم کرنے کا ایک طریقہ ہمارے معاشرہ میں یہ بھی رائج ہے کہ بعض خاندانوں میں بیٹیوں سے یہ لکھوالیا جاتا ہے کہ وہ وراثت کی دعوے دار نہیں ہیں۔ ان کا حصہ ان کے بھائیوں کو دے دیا جائے۔ اس کے بدلہ میں بیٹیوں کو معمولی تحائف دے دیئے جاتے ہیں۔ کچھ دولت مند گھرانوں میں جہاں بیٹی کی بہتری کی فکر ہو یا اس کی طلاق کا ڈر ہو کہ سسرال اس کے لیے مسئلہ پیدا کرے گا، بیٹی کو جائیداد کے بدلے میں والدین عمر بھر تحفے دیتے رہتے ہیں۔ ان تحفوں میں مکان، گاڑی اور نقدی ہو سکتی ہے۔ لیکن بیٹیوں کو حق وراثت نہیں دیا جاتا۔

¹⁷ النساء: ۱۳

اراضی میں دھوکہ دہی:

زرعی زمین کے معاملات میں بیٹیوں کو دھوکہ دینے کی کوشش بھی کی جاتی ہے۔ بھائی اپنی بہنوں کو کچھ رقم اور معمولی اثاثے دے دیتے ہیں جن کی قیمت ان کے اصل حق وراثت سے کہیں کم ہوتی ہے۔ عموماً شادی شدہ لڑکی کو اس کا حصہ وراثت نہیں دیا جاتا، اس لیے کہ یہ مال اس کے خاوند اور سسرال کے لیے ہی فائدہ بخش ہو گا۔ اسی طرح زمین داروں کے ہاں یہ طریقہ رائج ہے کہ زمین کے وارث صرف بیٹے ہی ہو سکتے ہیں، بیٹیاں نہیں۔ پاکستان میں کی گئی زرعی اصلاحات میں زیادہ سے زیادہ زمین کی ملکیت کی ایک حد مقرر کی گئی ہے۔ سرکاری حد سے زیادہ زرعی زمینوں کو حکومتی حوالگی اور ٹیکس سے بچانے کے لیے خاندان کی عورتوں کے محض نام کیا جاتا ہے، انہیں ان زمینوں کی نہ تو ملکیت دی جاتی اور نہ وراثت۔

تجارت پر قبضہ:

بیٹیوں کے حق وراثت دبانے کا ایک طریقہ ہمارے معاشرہ میں یہ بھی مروج ہے کہ تاجر صرف بیٹوں ہی کو کاروبار میں شریک بناتے ہیں، بیٹیوں کو نہیں۔ تمام کاروبار، کارخانے، زمین، املاک اور دوسرے اثاثے صرف بیٹیوں کو ہی دیے جاتے ہیں۔ جب کہ بیٹیوں کو صرف جہیز دے کر تمام وراثت سے محروم کر دیا جاتا ہے۔

روزگار میں مدد:

ہمارے معاشرہ میں ایک طریقہ یہ بھی رائج ہے کہ لڑکی کے والدین داماد کے روزگار یا کاروبار وغیرہ میں مدد کرتے ہیں اور لڑکی اپنے حصہ وراثت سے دستبردار ہو جاتی ہے۔

طلاق:

ہمارے معاشرے میں ایسی مثالیں بھی موجود ہیں کہ عورتوں کو جائیداد سے محروم کرنے کے لیے شوہر بستر مرگ پر انہیں طلاق دے جاتے ہیں۔

دو بیٹیوں کی میراث کا شرعی مسئلہ:

بیٹیوں کے مسائل وراثت میں سے ایک اہم شرعی مسئلہ یہ ہے کہ میت کے ورثاء میں صرف دو بیٹیاں ہی وارث ہوں اور ان کے علاوہ میت کی کوئی اولاد نہ ہو تو ان دو بیٹیوں کیلئے میراث کا شرعی حکم کیا ہے؟ اس مسئلہ کی بابت عہد صحابہ میں فکری اختلاف موجود تھا۔ جمہور صحابہ کرام سے حضرت عبداللہ بن عباسؓ نے اس مسئلہ میں فکری اختلاف کیا۔ پہلے ہم جمہور کی رائے کا تذکرہ کرتے ہیں اور بعد ازیں حضرت عبداللہ بن عباسؓ کی رائے بیان کریں گے۔ اور آخر میں ہم اس مسئلہ میں اپنا کتبہ نظر بھی پیش کریں گے۔

جمہور کی رائے:

جمہور صحابہ کرام اور علماء و فقہاء کی رائے کی بابت امام سرخسی نے فرمایا:

فإن كانتا اثنتين فلهما الثلثان. في قول عامة الصحابة رضوان الله عليهم اجمعين وهو قول جمہور الفقہاء۔۔۔ الخ¹⁸

”عامۃ الصحابہ رضوان اللہ علیہم اجمعین اور جمہور فقہاء کا قول یہ ہے کہ دو بیٹیوں کیلئے دو تہائی حصہ ہے۔ ان کی دلیل اللہ تعالیٰ کا یہ قول ہے: لڑکے کا حصہ دو لڑکیوں کے برابر ہے۔ اللہ تعالیٰ نے لڑکے کیلئے دو لڑکیوں کے برابر حصہ بیان فرمایا ہے بایں صورت کہ جب میت کے ورثاء میں لڑکے اور لڑکیاں ہوں چاہے ایک لڑکا اور ایک لڑکی ہو یا ایک سے زائد لڑکے اور لڑکیاں۔ اس آیت کے مطابق لڑکے کیلئے بالاتفاق دو تہائی حصہ بنتا ہے۔ پس اس طرح ہمیں ایک اصول قائم کرنے میں مدد فراہم ہوئی ہے کہ دو لڑکیوں کے لیے دو تہائی حصہ ہے۔ یعنی دو لڑکیوں کا حصہ ایک لڑکے کے برابر۔ جب کل مال کو تین حصوں میں تقسیم کریں تو لڑکے کیلئے دو تہائی اور لڑکی کیلئے ایک تہائی حصہ ہو گا۔“

عامۃ الصحابہ اور جمہور فقہاء کی دوسری دلیل سورۃ النساء کی آیت نمبر 11 کا سبب نزول ہے۔ جس کی تفصیل سنن ترمذی میں اس طرح روایت کی گئی ہے:

عن جابر بن عبد اللہ قال جاءت امرأة سعد بن الربیع بابتیہا من سعد الی رسول اللہ ﷺ فقالت یا رسول اللہ ﷺ هاتان ابنتا سعد بن الربیع قتل ابوہما معک یوم احد شهیدا وان عمہما اخذ مالہما فلم یدع لہما مالاً ولا تنکحان الا ولہما مال قال یقضی اللہ فی

¹⁸ امام سرخسی، ابو بکر محمد بن احمد بن ابی سہل، المبسوط، (بیروت: دار الفکر، 1422ھ)، 29: 138، 137

بیٹیوں کی وراثت کے معاشرتی مسائل اور ان کا حل قرآن و سنت کی روشنی میں

ذُلكَ فَنَزَلَتْ آيَةُ الْمِيرَاثِ فَبَعَثَ رَسُولَ اللَّهِ ﷺ إِلَى عَمِّهَا فَقَالَ اعْطِ ابْنَتِي سَعْدَ الثَّلَاثِينَ وَاعْطِ
أَمَّهُمَا الثَّمَنَ وَمَا بَقِيَ فَهُوَ لَكَ¹⁹

”سیدنا جابر بن عبد اللہؓ نے فرمایا سعد بن الربیع رضی اللہ عنہ کی بیوہ اپنی دو بیٹیوں سمیت رسول اللہ ﷺ کی خدمت میں حاضر ہوئی اس نے عرض کی یا رسول اللہ یہ دونوں سعد بن الربیع کی بیٹیاں ہیں۔ ان کے والد آپ ﷺ کے ساتھ یوم احد میں لڑتے لڑتے شہید ہو گئے تھے۔ ان لڑکیوں کے چچا نے ان کا مال (جو ان کے والد کا ترکہ تھا) لے لیا ہے۔ اس نے ان کیلئے کچھ نہیں چھوڑا اور مال کے بغیر ان سے کوئی نکاح نہیں کرے گا۔ آپ ﷺ نے فرمایا اللہ تعالیٰ اس کا فیصلہ فرمادے گا۔ پس آیت میراث نازل ہو گئی۔ رسول اللہ ﷺ ان لڑکیوں کے چچا کو بلوایا اور فرمایا سعد کی بیٹیوں کو دو تہائی حصہ دو اور ان کی ماں کو آٹھواں حصہ دو اور جو باقی بچے وہ تمہارا ہے۔“

میر سید شریف جرجانی نے شریفیہ میں دو بیٹیوں کے لیے دو تہائی حصہ کی بابت لکھا ہے:

انَّ الْبَنَاتِینِ اِمْسَ رَحْمًا مِّنَ الْاِخْتِیْنِ اللَّتِیْنِ تَحْرِزَانِ الثَّلَاثِیْنِ فَهُمَا اُولٰٓئِکَ الْاِحْرَازُ²⁰

”بیٹیاں، بہنوں سے زیادہ قریب ہوتی ہیں رحم کے رشتہ کے اعتبار سے، بہنیں اگر دو ہوں تو دو تہائی حصہ سمیٹی ہیں۔“

اس دلیل کے پیش نظر ہم یہ کہتے ہیں بیٹیاں اگر دو ہوں تو بہنوں سے زیادہ اس حصہ دو تہائی کی حقدار ہوتی ہیں۔ جمہور صحابہ و فقہاء کرام رضوان اللہ علیہم اجمعین نے دو بیٹیوں کیلئے دو تہائی حصے کا تعین قرآن و سنت کی روشنی میں کیا اور ذنی دلائل بھی فراہم کئے۔

حضرت ابن عباسؓ کی رائے:

حضرت عبد اللہ بن عباسؓ دو بیٹیوں کیلئے نصف حصہ کے قائل تھے۔ امام رازی حضرت عبد اللہ بن عباسؓ کا اس مسئلہ میں نکتہء نظریہ بیان کرتے ہیں: انه قال فرض البناتین فهو النصف۔ الخ²¹ حضرت ابن عباسؓ نے فرمایا دو بیٹیوں کا حصہ نصف ہے اور آپ کی دلیل ”فان کن نساء فوق اثنتین فلهن ثلثا ما

¹⁹ امام ترمذی، سنن ترمذی، محولہ بالا، ۲: ۲۹

²⁰ جرجانی، میر سید شریف، شریفیہ شرح سراچیہ، (ملتان: مکتبہ امدادیہ، ۱۳۰۲ھ)، ۲۱،

²¹ امام رازی، التفسیر الکبیر، محولہ بالا، ۵: ۲۱۳

ترک“²² ہے اور ان شرطیہ ہے جو اس بات پر دلالت کرتا ہے کہ بیٹیاں دو تہائی حصہ اس وقت لیں گی جب وہ تین یا تین سے زائد ہوں گی۔

امام سرخسی کا تجزیہ:

آپ کے پیش کردہ دلائل کا تجزیہ کرتے ہوئے امام سرخسی فرماتے ہیں:

وكان ابن عباس يقول للبنتين النصف، ويستدل، فان الله تعالى شرط في استحقاق

البنات الثلثين أن يكن فوق الغنتين۔۔۔ الخ²³

”حضرت عبد اللہ بن عباسؓ فرماتے تھے کہ دو بیٹیوں کے لیے باپ کے ترکہ میں سے نصف حصہ ہے۔ آپؐ سورۃ النساء کی آیت نمبر ۱۱ کے ظاہر حکم سے استدلال کرتے تھے کہ اللہ تعالیٰ نے دو سے زائد بیٹیوں کیلئے دو تہائی حصہ مقرر فرمایا ہے اور دو بیٹیوں کے حصہ لینے کے دو طرح کے حال ہیں اول یہ کہ دو بیٹیوں کو تین سے تعبیر کیا جائے۔ دوم یہ کہ دو بیٹیوں کو ایک سے تعبیر کیا جائے اور دو بیٹیوں کو ایک سے تعبیر کرنا زیادہ بہتر ہے اس لیے کہ دو بیٹیوں کو تین سے تعبیر کرنا منصوص شرط کا ابطال ہے اور قیاس سے نص کا ابطال، باطل ہے اور آیت کا اول حصہ دلالت کرتا ہے کہ دو بیٹیوں کیلئے نصف حصہ ہے اس لیے کہ اللہ تعالیٰ نے فرمایا ”للذکر مثل حظ الانثیین“²⁴ ”ایک لڑکے کا حصہ دو لڑکیوں کے حصے کے برابر ہے۔“ اور جس شخص نے اپنے ورثاء میں ایک بیٹا اور دو بیٹیاں چھوڑیں تو بیٹے کیلئے نصف حصہ ہے اور یہ اشارہ ہے کہ دو لڑکیوں کا حصہ نصف ہوتا ہے اور اللہ تعالیٰ کا فرمان ”فلھن“ بھی ہمارے دعویٰ کی دلیل ہے، اس لیے کہ یہ لفظ جمع کیلئے مستعمل ہے، اور متفق علیہ یہ ہے کہ جمع کا اطلاق تین پر ہوتا ہے۔“

جمہور صحابہ کرام و فقہاء کرام اور حضرت عبد اللہ بن عباسؓ کی آراء اور دلائل کا جائزہ لینے کے بعد ہمیں یہ بات محسوس ہوتی ہے کہ طرفین نے اولاً قرآن مجید کو اپنا مرکز و محور رکھ کر منشاء ایزدی کو سمجھنے کی بھرپور کوشش کی۔ پھر عربی لغت کے حوالے سے بھی اس گتھی کو سلجھانے کی کوشش کی اور اس پر دلائل قائم کئے۔ ثانیاً جمہور صحابہ و فقہاء رضوان اللہ علیہم اجمعین نے تمسک بالسنۃ کا مقدس فرض بھی باحسن وجوہ پورا کیا۔ اور احادیث نبویہ کو

²² النساء: ۴

²³ امام سرخسی، المبسوط، محولہ بالا، ۱۵: ۱۳۷، ج ۲۹

²⁴ النساء: ۱۱

اس ضمن میں بطور دلیل پیش کیا۔ قرآن مجید کی عملی تفسیر سنت و حدیثِ مصطفیٰ ﷺ کو فَاِنْ كُنَّ نِسَاءً فَوْقَ اٰثْنَيْنِ²⁵ کی شرح کے طور پر لیا اور اسی پر اجماع قائم کیا۔ دوسری جانب حضرت عبداللہ بن عباسؓ نے اسی آیت کے الفاظ پر تدبر و تفکر کیا اور عربی قواعد کی رو سے واحد، تشبیہ اور جمع کے قانون کو مد نظر رکھتے ہوئے ایک یا دو بیٹیوں کیلئے بھی نصف حصے کا استدلال کیا۔ لیکن آپؓ نے اس حوالے سے نہ تو قرآن مجید سے اس کی مثال یا امثال پیش کیں اور نہ ہی سنت و احادیثِ نبویہ ﷺ سے اپنے دعویٰ کے حق میں کوئی دلیل پیش کی۔ نتیجہ یہ نکلا کہ آپؓ کے دلائل جمہور صحابہ و فقہاء کے دلائل کے سامنے کمزور ہو گئے اور آپؓ کے نظریہ کو قبول عام حاصل نہ ہوا۔ ہماری تحقیق کے مطابق جمہور صحابہ و فقہاء رضوان اللہ علیہم اجمعین کا نظریہ، حضرت عبداللہ بن عباس رضی اللہ عنہما کے نظریہ سے زیادہ قوی و لائقِ تعمیل نظر آتا ہے۔ کیونکہ قرآن حکیم کے حقیقی شارح تو رسول کریم ﷺ ہی ہیں۔ اور اس ضمن میں مرجع اول تو آپ ﷺ کی ذات گرامی ہی ہے۔ آپ ﷺ نے خود دو بیٹیوں کیلئے دو تہائی حصہ کا فیصلہ فرمایا اور صحابہ و تابعین و فقہاء اسلام میں یہ رائج ہو گیا۔

ہم نے اس مسئلہ پر خوب غور و خوض کیا اور یہ سوچا کہ دو بیٹیوں کے لیے دو تہائی حصہ کی دلیل سورۃ النساء کی آیت ۱۱ کے علاوہ قرآن مجید سے کوئی اور بھی ہو سکتی ہے یا نہیں۔ چنانچہ اللہ تعالیٰ سے قرآن مجید کے ذریعہ استعانت کی دعا کی۔ پروردگار عالم نے اپنے فضل سے ہماری رہنمائی سورۃ النساء کی آخری آیت کی طرف فرمائی۔ وہاں اس مسئلہ کا واضح قرآنی حل موجود ہے۔ ملاحظہ فرمائیں:

اِنْ اِمْرُؤٌ بَلَكَ لَيْسَ لَهُ وَكْدٌ وَّلَهُ اُخْتٌ فَلَهَا النِّصْفُ مِمَّا تَرَكَ وَوَلُو يَرِثُهَا اِنْ لَّمْ يَكُنْ لَهَا وَكْدٌ فَاِنْ كَانَتَا اِثْنَتَيْنِ فَلَهُمَا التُّلُثَاثُ مِمَّا تَرَكَ²⁶

”اگر کوئی شخص فوت ہو جائے اور اس کی کوئی اولاد نہ ہو، اور اس کی صرف ایک بہن ہی وارث ہو تو اس بہن کیلئے آدھا حصہ ہے اس کل مال میں سے جو مرنے والے نے اپنے پیچھے چھوڑا ہے اور وہ بھائی وارث ہو گا اس بہن کا اگر اس کی کوئی اولاد نہ ہو اور اگر وارث صرف دو بہنیں ہی ہوں تو ان کیلئے دو تہائی حصہ ہے اس کل مال میں سے جو میت نے چھوڑا ہے۔“

²⁵ النساء: ۱۱

²⁶ النساء: ۱۷۶

آیت مذکورہ میں فرمایا گیا کہ میت کی وارث صرف ایک بہن ہی ہو تو اس کے لیے میت کے ترکہ سے آدھا حصہ ہو گا۔ اگر صرف دو بہنیں وارث ہوں تو وہ دو تہائی حصہ کی حقدار ہوں گی۔ سورۃ النساء کی آیت نمبر ۱۱ میں بیٹی کی میراث میں حکم دیا گیا تھا کہ اگر بیٹی صرف ایک ہو تو اس کے لیے آدھا حصہ ہو گا اور اگر دو یا دو سے زائد ہوں تو وہ دو تہائی حصہ لیں گی اور اسی پر اجماع قائم ہے۔ حضرات صحابہ کرام میں ”فوق اثنتین“ کے جملہ کی وجہ سے اختلاف رائے تھا اور اسی رائے پر دلائل بھی دیئے گئے۔ اسی ناطے مختلف توجیہات بھی پیش کی گئیں اور اسی بناء پر فقہاء کرام نے بھی اس بحث کے اندر دلائل میں اضافہ کیا۔

ہم نے اس مسئلہ کی تحقیق میں بہت سی کتابوں کا مطالعہ کیا جہاں ایک کمزوری کی نشاندہی ہوئی اور وہ یہ کہ اس ضمن میں قرآن حکیم سے بالاستیعاب استفادہ نہیں کیا گیا۔ یعنی کتاب اللہ کی تفسیر خود کتاب اللہ کی روشنی میں کسی نے بھی پیش نہیں کی۔ تحدیثِ نعمت کے طور پر ہم یہ کہتے ہیں کہ بحمد اللہ تعالیٰ یہ نعمت ہمیں نصیب ہوئی ہے۔ قرآن حکیم کے بیان کردہ ایک مسئلہ میں پیدا ہو جانے والی الجھن کو دور کرنے کے لیے کتاب اللہ سے ہی مدد لی گئی ہے۔ اس کا حل قرآن مجید سے ہی مل گیا ہے اور یہ الجھن کا فور ہو گئی ہے۔ اور اختلاف رائے کا معاملہ بھی ختم ہو گیا ہے۔ چنانچہ میت کی وارث اگر صرف ایک بیٹی یا بہن ہو تو وہ اس کے متروکہ سے نصف حصہ کی حقدار ہو گی اور اگر دو یا دو سے زائد صرف بیٹیاں یا بہنیں ہی وارث ہوں تو وہ دو تہائی حصہ کی حقدار ہوں گی۔ یہی فرمان خداوندی سے براہ راست مستنبط و مستفاد ہے۔ اور اس ناطے ہماری دانست میں مبنی برحق و صواب ہے۔ و ما توفیقی الا باللہ والحمد لله رب العلمین والصلوة علی رحمة للعالمین

نتائج و سفارشات:

۱۔ اسلام میں عورت کا حق وراثت، حق جائیداد اور حق ملکیت تسلیم شدہ ہے۔ مگر تمام مسلم معاشروں عملی صورت اس سے قدرے متضاد ہے۔ اس معاملہ میں عورت کے ساتھ انصاف نہیں کیا جاتا ہے اور اس کو اپنے ورثا کے حق وراثت سے محروم کیا جاتا ہے۔ چنانچہ اس عمل کی حوصلہ شکنی ضروری ہے۔ نیز قانون نافذ کرنے والے اداروں اور عدالتوں پر یہ ذمہ داری عائد ہوتی ہے کہ ان مسائل کو حل کرنے میں بھرپور کردار ادا کریں۔

۲۔ قرآن و سنت میں جائیداد اور اموال کی وراثت میں عورت کا حق وراثت ہے جو انتہائی اہمیت کا حامل ہے لیکن عورت کو یہ حق آسانی سے نہیں ملتا۔ سماجی سطح پر اسے اپنے حق وراثت کے حصول میں بے شمار

مشکلات کا سامنا کرنا پڑتا ہے۔ سال ہا سال عدالتوں اور پنچائتوں کے چکر کاٹنے پڑتے ہیں۔ اور اسی میں عمر تمام ہو جاتی ہے۔ ان مسائل کے حل کیلئے صاحبان علم و اختیار کو خصوصی توجہ دینے اور عملی اقدام کرنے کی اشد ضرورت ہے۔

۳۔ وطن عزیز کے بیشتر علاقوں میں باپ اپنی بیٹیوں کو ان کی شادی کے موقع پر ہی کچھ زیورات اور گھریلو سامان دے کر حق وراثت سے محروم کر دیتا ہے اور یہ بھی نصیحت کرتا ہے کہ میری وفات کے بعد بھائیوں سے جائیداد طلب نہ کرنا۔

۴۔ یہ بھی ایک حقیقت ہے کہ جائیداد غصب کرنے کی لالچ میں عورتوں کو قتل کر دیا جاتا ہے۔ اور انہیں طلاق بھی دی جاتی ہے۔

۵۔ بعض خاندانوں میں لڑکوں کی موجودگی میں لڑکیاں وارث بن ہی نہیں سکتیں۔ باپ کی جائیداد سے لڑکیوں کے لیے غیر منقولہ جائیداد حاصل کرنے کا کوئی رواج نہیں ہے۔ نیز بیواؤں کے لیے الگ سے وراثت کا کوئی تصور عملاً موجود نہیں ہے۔ عموماً انہیں جائیداد میں وارث کی حیثیت سے قبول ہی نہیں کیا جاتا۔

۶۔ کچھ علاقوں میں لڑکیوں میں جائیداد تقسیم تو ہوتی ہے لیکن اس کا تمام کنٹرول ان کے سرپرستوں کے ہاتھ میں ہوتا ہے۔ بیواؤں کی جائیداد ہتھیانے کے لیے انہیں ان کی مرضی کے بغیر سسرال میں ہی کسی سے دوبارہ شادی کرنے پر مجبور کیا جاتا ہے۔

۷۔ جاگیر دار خاندانوں میں لڑکیوں کی شادیاں چچا یا تایا زاد بھائیوں سے کی جاتی ہیں تاکہ وراثت کے ذریعے ان کی زمینیں خاندانوں سے باہر نہ جاسکیں۔

۸۔ تاجروں میں عام طور پر یہ رواج ہے کہ بیٹوں کو کاروبار میں باپ کا شریک بنایا جاتا ہے اور کوشش کی جاتی ہے کہ تمام کاروبار، کارخانے، زمین، املاک اور دوسرے اثاثے صرف بیٹوں کو ہی دیے جائیں۔ جب کہ بیٹیوں کو صرف جہیز دے کر باقی تمام وراثت سے محروم کر دیا جاتا ہے۔

۹۔ پاکستان میں کی گئی زرعی اصلاحات میں زیادہ سے زیادہ زمین کی ملکیت کی ایک حد مقرر کی گئی ہے۔ سرکاری حد سے زیادہ زرعی زمینوں کو حکومتی حوالگی اور ٹیکس سے بچانے کے لیے خاندان کی عورتوں کے محض نام کیا جاتا ہے، انہیں ان زمینوں کی ملکیت نہیں دی جاتی۔

- ۱۰۔ بعض خاندانوں میں یہ رواج ہے کہ لڑکی کے والدین داماد کے روزگار یا کاروبار وغیرہ میں مدد کرتے ہیں اور لڑکی اپنے حصہ وراثت سے دستبردار ہو جاتی ہے۔
- ۱۱۔ درج بالا تمام مسائل کا حل یہ ہے کہ لوگوں میں قرآن و سنت کی تعلیمات واضح اور آسان انداز میں پہنچائی جائیں۔ بیٹیوں میں حقوق وراثت کے حصول کا شعور بیدار کیا جائے اور والدین و سرپرستوں کو اس حق کی ادائیگی کا احساس دلایا جائے۔
- ۱۲۔ حکومت پاکستان وراثتی مسائل کے حل کے لیے صوبوں کے ساتھ مشاورت کے ایک اتھارٹی بنائے جس کے ماتحت ضلعی سطح پر وراثت کے مسائل کم سے کم وقت میں حل کیے جائیں۔